

## ఎన్వైయస్ గుంటూరు జిల్లా మహాసభ

**రేపల్లె, 27-11-16 :**

రేపల్లె పట్టణంలోని సీతారామయ్య కళ్యాణ మండపంలో నవయువసమాఖ్య జిల్లా మహాసభ జిల్లాలోని వివిధ ప్రాంతాల నుంచి హాజరైన ప్రతినిధులతో ఉత్తేజపూరిత వాతావరణంలో జరిగింది. ఈ మహాసభకు అధ్యక్షవర్గంగా కామ్రేడ్స్ బి.నాగబసవయ్య, కె.శ్రీను, వి.దుర్గాప్రసాద్, వెంకన్నలు వ్యవహరించారు. ఎన్వైఎస్ రాష్ట్రప్రధాన కార్యదర్శి ఎన్.కె.బాపా మాట్లాడుతూ రోజూ కూలీపనులు చేసుకునే కార్మికులు, మత్స్యకారులు, శ్రామిక మహిళలు, చిన్న వ్యాపారాలు, దుకాణదారులు, తోపుడుబండ్ల వ్యాపారుల జీవనానికి బ్యాంకులపై ఆధారపడని వారిపై పెద్దనోట్ల రద్దు తీవ్రప్రభావాన్ని చూపించాయన్నారు. పెద్దనోట్ల రద్దు వలన దేశ కరెన్సీలోని 85% అనగా దాదాపు 15 లక్షలకోట్ల విలువ కలిగిన డబ్బును చెలామణినుండి ఉపసంహరించారని, దీని కారణంగా నల్లధనాన్ని, దొంగనోట్లను, అవినీతి, కుంభకోణాలను, ఉగ్రవాదాన్ని అరికట్టడం ఈ పాలనా వ్యవస్థలో సాధ్యంకాదని 15 రోజుల నుండి చూస్తున్న పరిస్థితులే తేలతెల్లం చేస్తున్నాయన్నారు. సామ్రాజ్యవాదులకు ఊడిగించేసే పాలకులు తమ ఆర్థిక, ద్రవ్య సంక్షోభాన్ని, వైఫల్యాలను కప్పిపెట్టేందుకు బ్యాంకుల వ్యవస్థను కాపాడుకోవడానికి తీసుకున్న నిర్ణయమే తప్ప ప్రజల జీవితాలను మార్చడం కోసం కాదని అన్నారు. ప్రజలను ఇబ్బంది పెడుతున్నారని తప్ప అసలైన దోషులను, బడాబూర్జువాలను విదేశీ, స్వదేశీ బడావ్యాపారవేత్తలను, విదేశాలలో అక్రమంగా మూలుగుతున్న 70లక్షల కోట్ల విలువలను వెలికితీసి ప్రజలపరం చేయకపోగా మరింత నల్లధనాన్ని దాచుకునేందుకు మరింత పెద్దనోట్ల ముద్రణ చేసి వారి మార్గాలను సుగమం చేస్తున్నారన్నారు. నల్లధన కుబేరులు ప్రభుత్వ బ్యాంకుల్లోకి, ఖాతాల్లోకి డబ్బు రాకుండానే ఆ డబ్బును షేర్ మార్కెట్, బంగారం, వజ్రాభరణాలు, భూములు ఇతర స్థిరాస్థులుగా నల్లధనం మూలుగుతూ వుంది. కావున ఈ వ్యవస్థ మారాలంటే పెద్దనోట్ల రద్దు కాదు; నల్లధనం ప్రజలపరం కావాలి, దేశ సహజ సంపదనంతా ప్రజలందరికీ సమానంగా అందాలి. దున్నేవానికే భూమి హక్కుగా ప్రభుత్వాలు కల్పించాలి. ఈ లక్ష్యసాధనకోసం యువజనులంతా ఉద్యమించాలని పిలుపునిచ్చారు.

కె.శ్రీను, బి.నాగబసవయ్యలు జిల్లా అధ్యక్ష, కార్యదర్శులుగా ఏడుగురు సభ్యులతో ఎన్వైయస్ జిల్లా కమిటీని ఎన్నుకున్నారు.

నవయువ సమాఖ్య జిల్లా మహాసభ ఈ తీర్మానాలు చేసింది. 1. 28వ తేదీన అఖిలపక్షం చేస్తున్న బంద్లో పాల్గొనాలి. 2. పెద్దనోట్ల రద్దుకాదు, స్విస్ బ్యాంక్లోని 70 లక్షలకోట్ల నల్లధనాన్ని ప్రజలపరం చేయాలి. 3. డాక్టర్ టి.రాజారావుపై పోలీసులు అక్రమంగా బనాయించిన కేసును ఎత్తివేయాలి. 4. పల్నాడు ప్రాంతంలో పెరుగుతున్న వలసలను అరికట్టాలని, చిన్నతరహా పరిశ్రమలను ఏర్పాటు చేయాలి. 5. మంగళగిరి - ఎయిమ్స్ వైద్యశాల నిర్మాణాన్ని పి.పి.పి. పాలసీ అమలుచేయకుండా ప్రభుత్వమే నిర్మించి ఉచితంగా ప్రజలందరికీ వైద్యాన్ని అందించాలి. 6. తీరప్రాంతంలో శ్రమదోపిడీకి గురౌతున్న మహిళా మత్స్యకారులకు కనీసవేతనాలను అమలుచేయాలి. 7. సంక్షేమ హాస్టల్స్లో, ప్రభుత్వ కార్యాలయాల్లో పనిచేస్తున్న కాంట్రాక్ట్, అవుట్సోర్సింగ్ ఉద్యోగాలకు సంవత్సరకాలంనుండి వున్న జీతాల బకాయిలను వెంటనే ఇవ్వాలి. 8. ప్రభుత్వ బీడు భూములలో ప్రభుత్వమే పరిశ్రమలను ఏర్పాటుచేసి ఉద్యోగ అవకాశాలను కల్పించాలి.

కార్యదర్శి నివేదికను జిల్లా అధ్యక్షుడు కా॥ కె.శ్రీను ప్రవేశపెడుతూ యువజన, విద్యార్థి సంఘాల నిర్మాణాలను పటిష్ఠం చేసుకొని ఈ వ్యవస్థ మార్పు కోసం, ప్రజలు ఎదుర్కొంటున్న సమస్యలపై యువతరం ఉద్యమించాలని పిలుపునిచ్చారు.

ఈ కార్యక్రమంలో ఇంకా పిడిఎస్ఓ జిల్లా కార్యదర్శి కా॥వి.రమణ సందేశాన్ని అందించారు. ఈ కార్యక్రమంలో రాజేశ్వరి, ఇర్ఫాన్, నరేంద్ర మరియు వివిధ ప్రాంతాల నుంచి ప్రతినిధులు పాల్గొన్నారు.

○○○○○